




Iż-Żejtun fil-Miġja tal-Francīzi Ġunju 1798

Kitba: Kan. Joe. Abela



Il-Francīzi jkeċċu lill-Kavallieri

200 sena ilu, proprju fix-xahar ta' Ġunju 1798, il-Maltin raw lis-suldati Francīzi, immexxija minn Napuljun Bonaparti nnifsu jkeċċu mill-gzejjer taghna lill-Kavallieri ta' San Ġwann, wara li dawn kienu ilhom maghna mis-sena 1530. Ftit huma l-istoriċi li jharsu lejn il-perjodu Franciż ta' l-istorja ta' Malta b'xi simpatija - u bir-raġun kollu. Tant il-Francīzi wettqu affarijiet li l-poplu Malti ma kienx lest għalihom. Fost hwejjeġ ohra, is-serq ta' teżori minn ċerti knejjes, għalkemm mhux miż-Żejtun. Dan wassal għall-famuża rewwixta tal-Maltin kontra l-Francīzi f'Settembru 1798. Izda mhux kull ma għamlu l-Francīzi f'Malta kien hażin.

Bejn Ġunju u Settembru 1798, laħqu għaddew tliet xhur. Biex inkunu aktar eżatti nġhidu li l-Ordni ċediet Malta formalment lill-Francīzi nhar it-12 ta' Ġunju u r-rewwixta tal-Maltin kontra l-Francīzi bdiet fit-3 ta' Settembru ta' l-istess sena. M'għandi l-ebda intenzjoni li f'dan l-artiklu nikteb dwar is-sehem taż-Żwieten f'din ir-rewwixta, izda nixtieq nillimita ruhi biss għas-sehem li huma taw fil-miġja tal-Francīzi u fit-tliet xhur qabel faqqgħet ir-rewwixta. Biex nikteb dwar is-sehem li ż-Żwieten taw fir-rewwixta kontra l-Francīzi jkollu bżonn hafna aktar minn artiklu wiehed!


Il-Qlubija taż-Żwieten fit-Torri ta' San Luċjan.

Fl-1798 Marsaxlokk kien għadu parti miż-Żejtun, u allura t-Torri ta' San Luċjan kien jagħmel maż-Żejtun. Skond il-pjan ta' l-invażjoni it-truppi Francīzi li kellhom jiżbarkaw f'Marsaxlokk kienu taħt it-tmexxija tal-General Desaix, filwaqt li t-Torri ta' San Luċjan kien taħt il-kmand tal-Kavallier Du Pin del la Gueriviere, li qabel kien logutenent tal-flotta ta' l-ordni. Il-Kavallieri u l-Maltin fit-Torri għamlu reżistenza kbira lis-suldati Francīzi, u l-ġlied baqa' sejjer sa l-ghada filghodu. Suldati Maltin fit-torri kien hemm 160 wiehed, u żgur li hafna minnhom kienu Żwieten. It-torri kien mghammar bi 18-il kanun, u l-Maltin ma ċedewx qabel spiċċalhom il-munizzjoni kollu. Dan ifisser li ż-Żwieten baqgħu jiggieldu lill-Francīzi, fl-istess waqt li l-Gran Mastru kien diġà qiegħed jinnegozja li jċedi wara d-dizordni u l-paniku li kienu qamu fil-belt Valletta. Minhabba l-qlubija li l-Maltin urew fit-Torri ta' San Luċjan, il-General Franciż ippermetta li huma jirtiraw bl-unuri kollha tal-gwerra sal-Kottonera.

Ġlied Imdemmi fl-Inħawi ta' Delimara.

Prova ohra tal-ġlied qalil li sar fl-inħawi tal-Ponta ta' Delimara, huwa l-fatt li xahar wara, il-Kummissjoni tal-Gvern Franciż f'Malta harġet somma ta' flus biex jithallsu l-ispejjeż li Anġlu Azzopardi, is-Sindku taż-Żejtun fi żmien il-Francīzi kien għamel biex jindifnu il-hafna kadavri li kienu jinsabu fl-inħawi taż-Żejtun! Hekk per eżempju l-kadavru ta' Anġlu Bonnici, Żejtuni ta' 55 sena li miet fil-ġlied kontra l-Francīzi, meta dawn invadew lil Malta seta' jiġi mahruq biss erbat

(ikompli f'paġna 67)




(ikompli minn paġna 66)

ijiem wara. Jidher ukoll li s-suldati Franciżi, minkejja l-ordnijiet kuntrarji serqu ġmielhom mid-djar taż-Żwieten. Tant hu hekk li l-Muniċipalita` taż-Żejtun, imwaqqfa mill-Franciżi stess, kellha titlob hlas għall-hsara li s-suldati Franciżi wettqu fi żmien l-invażjoni.

Il-Muniċipalita` taż-Żejtun

Ftit granet wara l-wasla tagħhom f'Malta, il-Franciżi qasmu lil Malta f'numru ta' Muniċipalitajiet għall-amministrazzjoni ahjar tal-Gzejjer Maltin. Il-Muniċipalita` taż-Żejtun kienet tiġbor fiha wkoll lil Haż-Żabbar, li dak iż-żmien kien għadu iżgħar miż-Żejtun fin-numru ta' abitanti, lil Hal Għaxaq u lil Hal Tarxien. Il-President ta' din il-Muniċipalita` kien Dr. Pawlu Mallia minn Haż-Żabbar. Żewġ Żwieten prominenti f'din il-Muniċipalita` kienu l-membri Dr. Xandru Żammit u s-Sur Antonio Busuttil.



Registrazzjoni tal-Familja ta' Dr. Xandru Żammit f'it wara li miet fl-1816. Innota li ibnu Dun Mattia kien joqghod ma' hutu fl-istess dar. Il-kelma "obit" tfisser li miet.


Dr. Xandru Zammit

Xandru twieled fiż-Żejtun fl-1745, allura fil-1798 kellu 53 sena. Martu kien jisimha Generosa u kellu familja numeruża. Fost it-tfal nistghu nsemmu lil Dun Mattia, Wiġi, M'Anna, Vincenzia, Benedetta, Evangelista u Salvu. Kien joqghod bil- familja tiegħu fil-Gwiedi. Dr. Żammit miet fit-3 ta' Ġunju, 1816. Wiehed mit-tfal tiegħu li baqa' msemmi fl-istorja kien Dumnikan, Patri Mikelang Żammit. Hu kien arkivista fil-Kunvent tad-Dumnikani fir-Rabat u kiteb l-Istorja tal-Kunvent tiegħu bejn is-snin 1805 u 1827. Kien bniedem metikoluż u eżatt hafna f'dak kollu li kiteb. Jidher li t-Tabib Xandru Żammit kien professjonist popolari hafna fiż-Żejtun, għaliex bhala tabib bilfors li ġie msejjaħ bosta drabi biex idewwi l-hafna feruti Żwieten kemm fl-invażjoni u kemm ukoll fir-rewwixta. Ġimghatejn biss wara l-miġja tagħhom f'Malta l-Franciżi għażlu numru ta' mhallfin biex iżommu l-paċi f'dawn il-gzejjer. Responsabbli miż-Żejtun kien l-Imhalled Ċensu Borg, li serva biss għal tliet ġimghat, u warajh ġie mahtur Nikol Żammit.

(ikompli f'paġna 67)



(ikompli minn paġna 67)



Registrazzjoni tal-mewt tat-tabib (Dr. Physicus) Xandru (Alexander) Żammit fit-3 ta' Ġunju, 1816. Osserva li Xandru kien ir-raġel tal-mejta Generosa. Hu kien gie mahtur mill-Francizi membru tal-municipalita' taż-Żejtun fis-sena 1798.

L-Inkwiet jibda kmieni fiż-Żejtun.

Minkejja li r-rewwixta generali kontra l-hakma tal-Francizi faqqgħet fil-beraħ nħar it-3 ta' Settembru, jidher li l-inkwiet fl-inħawi taż-Żejtun beda saħansitra qabel. Tant hu hekk li l-Municipalita' taż-Żejtun fil-25 ta' Lulju kienet diġa' irrapurtat glieda kbira li kienet inqalgħet bejn xi Maltin u suldati Francizi li kienu għassa fit-Torri ta' San Tumas. Ftit ġimghat wara dan it-torri kellu sehem mhux hażin fit-taqbida kontra l-Francizi.

Ligijiet li saru għal Malta.

Fil-bidu ta' dan l-istudju għidna li mhux kull ma sar mill-Francizi f' Malta kien hażin. Fil-fatt fis-sitt ijiem li Napuljun għamel f' Malta qabel baħħar lejn l-Egittu, hu laħaq ħareġ numru ta' ordnijiet li, kieku kien hemm iż-żmien li jiġu mwettqin, żgur li kienu se jkunu ta' ġid għall-Maltin. Hekk per eżempju, l-abitanti ta' Malta, minn dakinħar 'l quddiem kellu jkollhom jeddijiet indaqs. Il-jasar f' Malta kien abolit. Fil-fatt is-sacerdot Gejtano Mannarino li kien mexxa rewwixta kontra l-ħruxija ta' l-Ordni u mitfugh il-habs, gie lliberat mill-Francizi. Skond Napuljun kellhom jitwaqqfu f' Malta ħmistax-il skola primarja għall-edukazzjoni tat-tfal Maltin. Mikiel Anton Vassalli stess kien, qabel Napuljun, innota s-siwi tat-twaqqif ta' skejjel simili. Barra minn hekk sittin żaġħżuġħ Malti kellhom jintbagħtu Pariġi għall-edukazzjoni għolja. L-Universita' kellha tinbidel fi Skola Ċentrali Politeknika, fejn kellhom jiġu mghallmin il-Matematika, il-Mekkanika, il-Kimika, in-Navigazzjoni u suġġetti simili.

Napuljun jaġhti lill-Isqof il-Knisja ta' San Ġwann.

Ma ninsewx nħidu wkoll li kien Napuljun li ta lill-Isqof ta' Malta, dak iż-żmien Mons. Vincenzo Labini, l-użu tal-Kon Kattidral ta' San Ġwann, Valletta. Fi żmien il-Kavallieri, l-Isqof ta' Malta ma kienx imexxi l-funzjonijiet f' San Ġwann, li kienet proprjeta' tal-Ordni u mhux tad-Djoċesi. Fi żmien il-Kavallieri, l-Isqof ta' Malta, meta jiffunzjona fil-belt Valletta, kien juża l-Knisja ta' San Pawl, u mhux San Ġwann. Sfortunatament f' Settembru 1798 il-folja nqalbet għal kollox. Il-General Franciz Vaubois, li Napuljun halla minfloku hawn Malta, ippermetta li jsiru ħafna affarijiet li żgur ma messhomx saru mill-Francizi. Dan wassal għal perjodu mħemmi tar-rivoluzzjoni.